



CLASS: X

DATE: 12/01/2023

MAX.MARKS: 80

TIME: 3 HOURS

सामान्य निर्देश :

- * इस प्रश्न-पत्र में दो खंड हैं – खंड 'अ' और 'ब' ।
- * खंड 'अ' में उपप्रश्नों सहित 45 वस्तुपरक प्रश्न पूछे गए हैं । दिए गए निर्देशों का पालन करते हुए कुल 40 प्रश्नों के उत्तर दीजिए ।
- * खंड 'ब' में वर्णनात्मक प्रश्न पूछे गए हैं, आंतरिक विकल्प भी दिए गए हैं ।
- * निर्देशों को बहुत सावधानी से पढ़िए और उनका पालन कीजिए ।
- * दोनों खंडों के कुल 18 प्रश्न हैं । दोनों खंडों के प्रश्नों के उत्तर देना अनिवार्य है ।
- * यथासंभव दोनों खंडों के प्रश्नों के उत्तर क्रमशः लिखिए ।

खंड - अ (वस्तुपरक प्रश्न)

प्रश्न-1. निम्नलिखित गद्यांश को ध्यानपूर्वक पढ़कर इसके आधार पर सर्वाधिक उपयुक्त उत्तर वाले विकल्प

चुनकर लिखिए –

(1x5=5)

मानव जीवन में आत्मसम्मान का अत्यधिक महत्त्व है । आत्मसम्मान में अपने व्यक्तित्व को अधिकाधिक सशक्त एवं प्रतिष्ठित बनाने की भावना निहित होती है । इससे शक्ति, साहस, उत्साह आदि गुणों का जन्म होता है जो जीवन की उन्नति का मार्ग प्रशस्त करते हैं । आत्मसम्मान की भावना से पूर्ण व्यक्ति संघर्षों की परवाह नहीं करता है और हर विषम परिस्थिति से टक्कर लेता है । ऐसे व्यक्ति जीवन में पराजय का मुँह नहीं देखते तथा निरंतर यश की प्राप्ति करते हैं । आत्मसम्मानी व्यक्ति सत्य, न्याय, नीति के पथ का अनुगमन करता है और उसके जीवन में सच्चे सुख और शांति का निवास होता है । परोपकार और जनसेवा जैसे कार्यों में उसकी रुचि होती है । लोकप्रियता और सामाजिक प्रतिष्ठा उसे सहज ही प्राप्त होती है । ऐसे व्यक्ति में अपने राष्ट्र के प्रति सच्ची निष्ठा होती है तथा मातृभूमि की उन्नति के लिए वह प्राणों का उत्सर्ग करने में सुख की अनुभूति करता है । चूँकि आत्मसम्मानी व्यक्ति अपनी अथवा दूसरों की आत्मा का हनन नहीं करता है इसलिए वह ईर्ष्या-द्वेष जैसी भावनाओं से मुक्त होकर मानव मात्र को अपने परिवार का अंग मानता है । उसके हृदय में स्वार्थ, लोभ और अहंकार का भाव नहीं होता । निश्चल हृदय होने के कारण वह आसुरी प्रवृत्तियों से सर्वथा मुक्त होता है ।

(i) जीवन में किस प्रकार के व्यक्ति पराजय का मुँह नहीं देखते हैं ?

(क) अहंकारी व्यक्ति

(ग) आत्मविश्वासी व्यक्ति

(ख) अभिमानी व्यक्ति

(घ) आत्मसम्मानी व्यक्ति

(ii) जीवन में उन्नति का मार्ग प्रशस्त करते हैं -

(क) स्वार्थ, साहस और मोह

(ग) शक्ति, साहस और कुटिलता

(ख) उत्साह, शक्ति और साहस

(घ) विजय, न्याय और सत्य

(iii) आत्मसम्मानि व्यक्ति मातृभूमि के लिए क्या करता है ?

(क) वह धन देता है।

(ग) प्रत्येक जीव को समान समझता है।

(ख) वह सुख पाता है।

(घ) अपने जीवन का बलिदान देता है।

(iv) आत्मसम्मानि व्यक्ति जीवन में किसका अनुगमन करता है ?

(क) न्याय, सत्य और नीति के रास्ते का

(ग) सच्चे सुख, न्याय और सत्य के पथ का

(ख) लोभ, स्वार्थ और अहंकार के पथ का

(घ) साहस, प्रतिष्ठा और शांति के रास्ते का

(v) कथन (A) और कारण (R) को पढ़कर सही उत्तर के लिए उपयुक्त विकल्प चुनिए -

कथन (A) - आत्मसम्मानि व्यक्ति अपनी अथवा दूसरों की आत्मा का हनन नहीं करता है।

कारण (R) - वह ईर्ष्या-द्वेष जैसी भावनाओं से मुक्त नहीं होता है।

(क) कथन (A) गलत है और कारण (R) सही है।

(ख) कथन (A) सही है और कारण (R) गलत है।

(ग) कथन (A) और कारण (R) दोनों गलत हैं।

(घ) कथन (A) और कारण (R) दोनों सही हैं और कारण (R) कथन (A) की सही व्याख्या करता है।

प्रश्न-2. निम्नलिखित गद्यांश को ध्यानपूर्वक पढ़कर इसके आधार पर सर्वाधिक उपयुक्त उत्तर वाले विकल्प

चुनकर लिखिए -

(1x5=5)

पानी मानव की मूलभूत आवश्यकताओं में से एक है, यह जीवन का आधार है और विकास के लिए आवश्यक है। उम्मीदों पर पानी फिर जाए तो कुछ हद तक मनुष्य सहन कर सकता है परंतु पीने के लिए एक गिलास पानी के लाले पड़े हों, तो स्थिति असह्य हो जाती है। दुर्भाग्य से हमारे देश के कुछ राज्यों में ऐसी स्थिति आज भी देखने को मिल जाती है। राजस्थान राज्य के बाड़मेर और जैसलमेर जिलों के दूरस्थ गाँवों में यह कहावत सुनाई देती है कि एक गिलास दूध मिल सकता है, पानी नहीं। यद्यपि यह स्थिति सर्वत्र इतनी गंभीर नहीं है परंतु यह एक कटु सत्य है कि सिंचाई और पीने-योग्य पानी की समस्या आज की मुख्य समस्याओं में से एक है। अतः बढ़ती आबादी की आवश्यकताओं को ध्यान में रखते हुए इस समस्या पर विचार करना समीचीन जान पड़ता है। राजस्थान राज्य में पानी के मुख्य स्रोत हैं - कुएँ, नहरें, झीलें, नदियाँ और तालाब। ये सभी एक ही आधार से जुड़े हैं, वह है वर्षा। अरावली के पश्चिम में स्थित राजस्थान के आधे से अधिक भाग में वार्षिक वर्षा पचास प्रतिशत से भी कम होती है जो अपर्याप्त है। जल स्रोतों की भी अपनी सीमा है। अधिक जनसंख्या की बढ़ती माँग एवं वर्तमान आवश्यकताओं की पूर्ति दोनों के लिए जल नियोजन आवश्यक हो जाता है। हमारे लिए आवश्यक है कि हम पानी का बुद्धिमतापूर्ण प्रयोग करके जल-संरक्षण करें।

(i) मानव के लिए क्या असहनीय है ?

(क) पानी की कमी

(ग) उम्मीदों पर पानी फिरना

(ख) बुरी स्थिति

(घ) विकास की स्थिति

(ii) राजस्थान राज्य में पानी के स्रोतों का प्रमुख आधार क्या है ?

(क) झीलें

(ग) नहरें

(ख) वर्षा

(घ) कुएँ

(iii) निम्नलिखित विकल्पों में से 'पानी की दुर्लभता' के अर्थ को प्रकट करने वाला विकल्प कौन-सा है ?

(क) कुएँ, नहरें, झीलें, नदियाँ और तालाब पानी के स्रोत हैं।

(ख) उम्मीदों पर पानी फिर जाए।

(ग) पानी मानव की मूलभूत आवश्यकताओं में से एक है।

(घ) एक गिलास दूध मिल सकता है, पानी नहीं।

(iv) पानी मानव की मूलभूत आवश्यकता क्यों है ?

(क) यह जीवन का आधार है और विकास के लिए अनावश्यक होने के कारण

(ख) यह जीवन का आधार है और विकास के लिए एक समस्या होने के कारण

(ग) यह जीवन का आधार है और विकास के लिए आवश्यक होने के कारण

(घ) हमारी आवश्यकताओं की पूर्ति करने के कारण

(v) निम्नलिखित वाक्यों को ध्यानपूर्वक पढ़िए –

(a) जल स्रोतों की भी अपनी सीमा है।

(b) जल वियोजन आवश्यक हो जाता है।

(c) हम पानी का बुद्धिमतापूर्ण प्रयोग करके पशु-संरक्षण करें।

(d) पानी जीवन का आधार है।

गद्यांश से संबंधित वाक्यों के लिए उचित विकल्प का चयन कीजिए –

(क) (a), (c)

(ग) (b), (c)

(ख) (a), (b)

(घ) (a), (d)

प्रश्न-3. निर्देशानुसार 'पदबंध' पर आधारित पूछे गए प्रश्नों में से किन्हीं चार प्रश्नों के उत्तर सही विकल्प चुनकर दीजिए – (1x4=4)

- (i) 'टहलता हुआ व्यक्ति तेज़ गति से दौड़ रहा है।' वाक्य में क्रिया पदबंध के लिए उचित विकल्प क्या होगा ?
- (क) टहलता हुआ (ग) टहलता हुआ व्यक्ति
(ख) दौड़ रहा है (घ) तेज़ गति से
- (ii) विशेषण पदबंध का उदाहरण है -
- (क) मशीन थोड़ी देर चलकर रुक गई। (ग) लोहे से निर्मित सन्दूक वहाँ रख दो।
(ख) मशीन की गति धीमी हो गई। (घ) मशीन अचानक रुक गई।
- (iii) 'पवित्र नदी तीव्र वेग से बहती जा रही है।' क्रियाविशेषण पदबंध के लिए उपयुक्त विकल्प है –
- (क) तीव्र वेग से (ग) पवित्र नदी
(ख) बहती जा रही है (घ) जा रही है
- (iv) 'देश के पढ़े-लिखे युवा अब बेरोजगार नहीं रहेंगे।' वाक्य में रेखांकित पदबंध का भेद क्या है ?
- (क) संज्ञा पदबंध (ग) सर्वनाम पदबंध
(ख) विशेषण पदबंध (घ) क्रियाविशेषण पदबंध
- (v) निम्नलिखित वाक्यों में से सर्वनाम पदबंध युक्त वाक्यों को पहचानकर सही विकल्प का चयन कीजिए –
- (a) सोहन ने हास्य-रस पर कविता लिखी है।
(b) आपके परिवार में से कोई समय पर नहीं पहुँचा।
(c) बाज़ार में खड़ा मैं इंतज़ार करता रहा।
(d) शीला सड़क पर धीरे-धीरे चल रही है।
- विकल्प
- (क) (a), (b) (ग) (b), (c)
(ख) (a), (c) (घ) (a), (d)

प्रश्न-4. पूछे गए प्रश्नों में से किन्हीं चार प्रश्नों के उत्तर सही विकल्प चुनकर दीजिए – (1x4=4)

- (i) 'कमाने वाला खाएगा।' इस वाक्य का मिश्र वाक्य में रूपांतरित वाक्य क्या होगा ?
- (क) वह कमाएगा और खाएगा। (ग) खाएगा और कमाएगा।
(ख) जो कमाएगा, वह खाएगा। (घ) वह कमाकर खाएगा।

- (ii) 'यदि वह आए तो तुम छिप जाना।' इस वाक्य का सरल वाक्य में रूपांतरित वाक्य कौन-सा होगा ?
 (क) उसके आने पर तुम छिप जाना। (ग) वह आए तो तुम छिप जाना।
 (ख) उनके आने पर तुम छिप जाना। (घ) जैसे ही वह आए, तुम छिप जाना।
- (iii) 'आप आँगे या मैं आपको फोन करूँ।' रचना के आधार पर वाक्य-भेद क्या होगा ?
 (क) सरल वाक्य (ग) मिश्र वाक्य
 (ख) संयुक्त वाक्य (घ) संकेतवाचक वाक्य
- (iv) 'उसने कहा कि मैं मेहनती हूँ।' प्रस्तुत मिश्र वाक्य में आश्रित उपवाक्य का भेद है -
 (क) क्रियाविशेषण उपवाक्य (ग) विशेषण उपवाक्य
 (ख) संयुक्त उपवाक्य (घ) संज्ञा उपवाक्य
- (v) निम्नलिखित वाक्यों में से सरल वाक्य का उदाहरण है -
 (क) संचालक ने अगले प्रतियोगी को मंच पर बुलाया।
 (ख) खिलाड़ी आज खेल में अच्छा प्रदर्शन करता मगर उसके पैर की हड्डी टूट गई।
 (ग) जैसा करोगे, वैसा भरोगे।
 (घ) सोहन बाजार गया और फल लाया।

प्रश्न-5. निर्देशानुसार 'समास' पर आधारित पूछे गए प्रश्नों में से किन्हीं चार प्रश्नों के उत्तर सही विकल्प चुनकर दीजिए - (1x4=4)

- (i) 'सात सौ (दोहों) का समाहार' का समस्तपद क्या होगा ?
 (क) सप्तक (ग) सात-दोहे
 (ख) सतसई (घ) सप्तपदी
- (ii) 'प्रधानमंत्री' समस्तपद का विग्रह क्या होगा ?
 (क) प्रधान है जो मंत्री (ग) प्रधान का मंत्री
 (ख) प्रधान और मंत्री (घ) मंत्री के लिए प्रधान
- (iii) 'हथकड़ी' समस्तपद में समास का भेद क्या होगा ?
 (क) द्विगु समास (ग) तत्पुरुष समास
 (ख) कर्मधारय समास (घ) अव्ययीभाव समास
- (iv) कर्मधारय समास का उदाहरण है -
 (क) चक्रधर (ग) यथारूप
 (ख) मधुमक्खी (घ) नवजीवन

(v) निम्नलिखित समस्तपदों और भेदों पर विचार कीजिए –

- | | |
|------------------|-------------------|
| (1) अल्पाहार | (a) तत्पुरुष समास |
| (2) उत्तर-दक्षिण | (b) कर्मधारय समास |
| (3) गिरहकट | (c) द्विगु समास |
| (4) त्रिफला | (d) द्वन्द्व समास |

उपर्युक्त खंड-क और खंड-ख का सुमेलित विकल्प है -

- | | | | |
|---------|-----|-----|-----|
| (क) 1-b | 2-d | 3-a | 4-c |
| (ख) 1-a | 2-d | 3-b | 4-c |
| (ग) 1-a | 2-d | 3-c | 4-b |
| (घ) 1-b | 2-d | 3-c | 4-a |

प्रश्न-6. पूछे गए प्रश्नों में से किन्हीं चार प्रश्नों के उत्तर सही विकल्प चुनकर दीजिए -

(1x4=4)

(i) 'स्वार्थी कप्तान का स्वार्थ सिद्ध हो गया तो उसने मुझे अपने दल में से व्यर्थ की वस्तु की तरह निकाल फेंका।' रेखांकित के लिए उपयुक्त मुहावरा क्या होगा ?

- | | |
|------------------|------------------------|
| (क) तार-तार होना | (ग) छोटा मुँह बड़ी बात |
| (ख) दूध की मक्खी | (घ) भीगी बिल्ली |

(ii) 'स्वयं कमाओगे तब पता चलेगा।' रिक्त स्थान की पूर्ति के लिए सही विकल्प क्या होगा ?

- | | |
|--------------------|--------------------|
| (क) सुध-बुध खोना | (ग) दबे पाँव आना |
| (ख) गाँठ बाँध लेना | (घ) आटे-दाल का भाव |

(iii) 'सही कहा गया है कि बार-बार नहीं लगती है, उसके लिए परिश्रम करना पड़ता है।' रिक्त स्थान की पूर्ति के लिए उपयुक्त मुहावरा कौन-सा है ?

- | | |
|---------------------------|------------------------|
| (क) अंधे के हाथ बटेर लगना | (ग) हवा में उड़ते रहना |
| (ख) हँसी-खेल होना | (घ) बेराह चलना |

(iv) 'दिमाग होना' मुहावरे के अर्थ के लिए उपयुक्त विकल्प क्या होगा ?

- | | |
|--------------------|----------------|
| (क) समझदार होना | (ग) ज़हीन होना |
| (ख) विक्षिप्त होना | (घ) घमंडी होना |

(v) 'बीजगणित के सूत्र याद करते-करते मेरे तो..... जाता है।' रिक्त स्थान की पूर्ति के लिए उपयुक्त मुहावरा कौन-सा है ?

(क) दाँतों पसीना आना

(ग) मुँह में पानी आना

(ख) एक ही राग अलापना

(घ) लोहे चने चबाना

(vi) मुहावरे और उनके अर्थ पढ़कर सही अर्थ वाले विकल्प का चयन कीजिए –

(a) खून खौलना – अधिक पसीना आना

(b) आवाज़ उठाना – अधिकार के लिए बोलना

(c) रँगें हाथ पकड़ना – परिश्रम करते हुए व्यक्ति

(d) काम तमाम कर देना – मार डालना

विकल्प

(क) (b), (c)

(ग) (a), (b)

(ख) (a), (d)

(घ) (b), (d)

प्रश्न-7. निम्नलिखित पद्यांश को पढ़कर पूछे गए प्रश्नों के उत्तर के लिए उचित विकल्प चुनिए - (1x5=5)

‘मनुष्य मात्र बंधु है’ यही बड़ा विवेक है,
पुराणपुरुष स्वयंभू पिता प्रसिद्ध एक है।
फलानुसार कर्म के अवश्य बाह्य भेद हैं,
परंतु अंतरैक्य में प्रमाणभूत वेद हैं।
अनर्थ है कि बंधु ही न बंधु की व्यथा हरे,
वही मनुष्य है कि जो मनुष्य के लिए मरे ॥

(i) कवि के अनुसार सबसे बड़ा विवेक क्या है ?

(क) मनुष्य एक-दूसरे की व्यथा दूर करे।

(ग) मनुष्य आपस में बंधु हैं।

(ख) पुराणपुरुष स्वयंभू एक है।

(घ) प्रत्येक मनुष्य कर्मठ है।

(ii) प्रत्येक मनुष्य को किसके अनुसार फल मिलता है ?

(क) उसके कर्मों के अनुसार

(ग) उसके आचरण के अनुसार

(ख) प्रसिद्धि के आधार पर

(घ) प्रमाण के आधार पर

(iii) कवि ने अनर्थ किसे कहा है ?

(क) बंधु द्वारा बंधु की व्यथा दूर करना ।

(ग) मनुष्य धरती को हरा-भरा बनाए ।

(ख) एक-दूसरे की पीड़ा को दूर न करना ।

(घ) एक-दूसरे का सहयोग करना ।

(iv) 'वही मनुष्य है कि जो मनुष्य के लिए मरे ।' पंक्ति के माध्यम से कवि क्या संदेश देना चाहता है ?

(क) स्वार्थी बनने का

(ग) मृत्यु को प्राप्त करने का

(ख) स्वयं के लिए जीने का

(घ) परोपकारी बनने का

(v) निम्नलिखित वाक्यों को ध्यानपूर्वक पढ़िए –

(a) एक-दूसरे की पीड़ा को दूर करना ।

(b) हृदय में भाईचारे की भावना होनी चाहिए ।

(c) मनुष्य व्यर्थ के बंधन में बाँधे गए हैं ।

(d) यह प्रमाणित है कि सारे मनुष्य प्रसिद्ध हैं ।

पद्यांश से मेल खाते वाक्यों के लिए उचित विकल्प का चयन कीजिए-

(क) (a), (b)

(ख) (b), (c)

(ग) (a), (c)

(घ) (a), (d)

प्रश्न-8. निम्नलिखित प्रश्नों के उत्तर देने के लिए उचित विकल्प का चयन कीजिए –

(1x2=2)

(अ) 'पद' (मीरा) पर आधारित निम्नलिखित वाक्यों को ध्यानपूर्वक पढ़कर उत्तर के लिए सही विकल्प चुनिए-

(i) मीराबाई अपने आराध्य देव की चाकरी करना चाहती हैं ।

(ii) मीराबाई ने अपनी पीड़ा हरने की विनती नहीं की ।

(iii) मीराबाई की भक्ति दैन्य और माधुर्य भाव की है ।

(iv) मीराबाई स्वयं को अपने आराध्य देव की शिष्या मानती हैं ।

विकल्प

(क) (i), (iv)

(ग) (i), (iii)

(ख) (ii), (iii)

(घ) (iii), (iv)

(ब) 'आत्मत्राण' कविता में कवि दुखों के भार का वहन किस प्रकार करना चाहता है ?

(क) सभय होकर

(ग) निर्दय होकर

(ख) भयभीत होकर

(घ) निर्भय होकर

प्रश्न-9. निम्नलिखित गद्यांश को पढ़कर पूछे गए प्रश्नों के उत्तर के लिए उचित विकल्प चुनिए - (1x5=5)

लेफ़्टिनेंट – मगर वज़ीर अली की स्कीम क्या है ?

कर्नल- स्कीम ये है कि किसी तरह नेपाल पहुँच जाए। अफ़ग़ानी हमले का इंतज़ार करे, अपनी ताकत बढ़ाए, सआदत अली को उसके पद से हटाकर खुद अवध पर कब्ज़ा करे और अंग्रेज़ों को हिंदुस्तान से निकाल दे।

लेफ़्टिनेंट- नेपाल पहुँचना तो कोई मुश्किल नहीं, मुमकिन है कि पहुँच गया हो।

कर्नल- हमारी फ़ौजें और नवाब सआदत अली के सिपाही सख्ती से उसका पीछा कर रहे हैं। हमें अच्छी तरह मालूम है कि वो इन्हीं जंगलों में है। (एक सिपाही तेज़ी से दाखिल होता है)

कर्नल- (उठकर) क्या बात है ?

गोरा- दूर से गर्द उठती दिखाई दे रही है।

कर्नल- सिपाहियों से कह दो कि तैयार रहें। (सिपाही सलाम करके चला जाता है)

लेफ़्टिनेंट- (जो खिड़की से बाहर देखने में मशरूफ़ था)

गर्द तो ऐसे उड़ रही है जैसे कि पूरा एक काफ़िला चला आ रहा हो मगर मुझे तो एक ही सवार नज़र आ रहा है।

(i) लेफ़्टिनेंट ने कर्नल से किसके बारे में पूछा ?

(क) उड़ती हुई गर्द के बारे में

(ग) सआदत अली की योजना के बारे में

(ख) वज़ीर अली की योजना के बारे में

(घ) कर्नल की योजना के बारे में

(ii) कर्नल के अनुसार वज़ीर अली को नेपाल पहुँचने में क्या दिक्कतें थीं ?

(क) नेपाल के रास्ते में बहुत-सी पहाड़ियाँ थीं।

(ख) वज़ीर अली के पास अच्छे घुड़सवार और सैनिकों की कमी थी।

(ग) अंग्रेज़ सरकार की फ़ौजें और सआदत अली के सिपाही पीछा कर रहे थे।

(घ) आजमगढ़ के शासक दुश्मन थे और जंगल बहुत घना था।

(iii) कर्नल को वज़ीर अली की स्थिति के बारे में क्या पता था ?

(क) वज़ीर अली इन्हीं जंगलों में छिपा है।

(ख) वह अवध में है।

(ग) वह नेपाल चला गया है।

(घ) वज़ीर अली आजमगढ़ के शासकों की शरण में है।

(iv) कर्नल सिपाहियों को तैयार रहने का आदेश क्यों देता है ?

(क) कर्नल वज़ीर अली से डर रहा था ।

(ख) कर्नल को हर समय युद्ध का खतरा रहता था ।

(ग) कर्नल को आदेश मिला था कि वह सिपाहियों को युद्ध के लिए तैयार रखे ।

(घ) दूर से उठती धूल काफ़िले के साथ वज़ीर अली के आने का संकेत दे रही थी ।

(v) कथन (A) और कारण (R) को पढ़कर सही उत्तर के लिए उपयुक्त विकल्प चुनिए –

कथन (A) –सआदत अली अफ़गानी हमले का इंतज़ार करे और अंग्रेज़ों को हिंदुस्तान से निकाल दे ।

कारण (R) – सआदत अली अंग्रेज़ों का दुश्मन और वज़ीर अली का मित्र था ।

(क) कथन (A) गलत है और कारण (R) सही है ।

(ख) कथन (A) सही है और कारण (R) गलत है ।

(ग) कथन (A) और कारण (R) दोनों गलत हैं ।

(घ) कथन (A) और कारण (R) दोनों सही हैं ।

प्रश्न-10. निम्नलिखित प्रश्नों के उत्तर देने के लिए उचित विकल्प का चयन कीजिए –

(1x2=2)

(अ) पाठ 'डायरी का एक पन्ना' लेखक सीताराम सेकसरिया की निजी डायरी से उद्धृत है ।

इस पाठ में उनके द्वारा लिखित डायरी में से किस दिन का लेखा-जोखा है ?

(क) 26 जनवरी 1930

(ख) 26 जनवरी 1931

(ग) 26 जनवरी 1947

(घ) 26 जनवरी 1950

(ब) निम्नलिखित वाक्यों को ध्यानपूर्वक पढ़िए -

(i) हमारी फ़िल्मों में लोक-तत्त्व का अभाव होता है ।

(ii) 'तीसरी कसम' फ़िल्म के निर्माता राजकपूर थे ।

(iii) कवि शैलेन्द्र के गीतों में सिर्फ करुणा नहीं, जूझने का संकेत भी था ।

(iv) 'तीसरी कसम' फ़िल्म में दुख का वीभत्स रूप प्रस्तुत किया गया था ।

'तीसरी कसम के शिल्पकार शैलेन्द्र' पाठ से संबंधित वाक्यों के लिए सही विकल्प चुनिए -

(क) (i), (ii)

(ख) (ii), (iii)

(ग) (i), (iv)

(घ) (i), (iii)

खंड 'ब'(वर्णनात्मक प्रश्न)

प्रश्न-11. दिए गए प्रश्नों में से किन्हीं दो प्रश्नों के उत्तर लगभग 60 शब्दों में लिखिए – (3x2=6)

- (क) कबीर ने निंदक के विषय में क्या कहा है और निंदक व्यक्ति के स्वभाव का परिष्करण किस तरह करता है ? स्पष्ट कीजिए।
- (ख) 'कर चले हम फ़िदा' कविता युवाओं में राष्ट्रप्रेम और देशभक्ति की भावना प्रगाढ़ करती है। इस कथन पर अपने विचार व्यक्त कीजिए।
- (ग) 'तोप' कविता द्वारा कवि क्या संदेश देना चाहता है ? स्पष्ट कीजिए।

प्रश्न-12. दिए गए प्रश्नों में से किन्हीं दो प्रश्नों के उत्तर लगभग 60 शब्दों में लिखिए – (3x2=6)

- (क) 'अब कहाँ दूसरे के दुख से दुखी होने वाले' पाठ के आधार पर बताइए कि बढ़ती हुई आबादी का पर्यावरण पर क्या प्रभाव पड़ा ?
- (ख) 'गिन्नी का सोना' पाठ के आधार पर व्यवहारवादी और आदर्शवादी लोगों का उल्लेख कीजिए।
- (ग) 'बड़े भाई साहब' पाठ छोटे भाई के प्रति बड़े भाई के प्रेम और उत्तरदायित्व की कथा है। इस कथन पर अपने विचार व्यक्त कीजिए।

प्रश्न-13. दिए गए प्रश्नों में से किन्हीं दो प्रश्नों के उत्तर लगभग 60 शब्दों में लिखिए – (3x2=6)

- (क) 'अनपढ़ होते हुए भी हरिहर काका दुनिया की बेहतर समझ रखते हैं।' हरिहर काका के जीवन के अनुभवों से हमको क्या सीख मिलती है ? पाठ के आधार पर लिखिए।
- (ख) 'परंतु हमारे लिए स्कूल ऐसी जगह नहीं थी जहाँ खुशी से भागे जाएँ। केवल पाँच-सात लड़कों को छोड़ हम सभी रोते चिल्लाते स्कूल जाते थे। परंतु कभी-कभी ऐसी सभी स्थितियों के रहते स्कूल अच्छा भी लगने लगता था।' लेखक को स्कूल जाना कब अच्छा लगता था और आपको स्कूल जाना कैसा लगता है ? कारण सहित स्पष्ट कीजिए।
- (ग) कुछ बच्चों को अपने माता-पिता के पद और हैसियत का कुछ ज्यादा ही घमंड हो जाता है। इसका मानवीय संबंधों पर क्या असर पड़ता है ? इसे रोकने के लिए आप क्या सुझाव देना चाहेंगे ? 'टोपी शुक्ला' पाठ के संदर्भ में लिखिए।

प्रश्न-14. निम्नलिखित विषयों में से किसी एक विषय पर दिए गए संकेत बिंदुओं के आधार पर लगभग 100 शब्दों में अनुच्छेद लिखिए - (5x1=5)

- (क) मानव और प्राकृतिक आपदाएँ
- प्रकृति और मानव का नाता
 - मानव द्वारा बिना सोचे-विचारे प्रकृति का दोहन
 - प्राकृतिक आपदाओं से बचने के उपाय

(ख) सड़क सुरक्षा : जीवन रक्षा

- सड़क सुरक्षा से जुड़े कुछ प्रमुख नियम
- सड़क सुरक्षा के नियमों की अनदेखी से होने वाली हानियाँ
- सड़क सुरक्षा के नियमों को अपनाने से लाभ

(ग) शिक्षा में नवीन साधनों का उपयोग

- पढ़ाई के विषयों में विविधता
- अनेक नवीन साधनों का उपयोग
- रोचकता

प्रश्न-15. आपका नाम विजय/विजेता है। आपके विद्यालय में स्वतंत्रता दिवस के शुभ-अवसर पर देशभक्तों की जीवनी, चित्र आदि की प्रदर्शनी लगाई गई थी, जिसकी लोगों ने बहुत प्रशंसा की। दैनिक समाचार-पत्र में प्रदर्शनी से संबंधित समाचार प्रकाशित करने का अनुरोध करते हुए संपादक को लगभग 100 शब्दों में पत्र लिखिए। (5x1=5)

अथवा

आपका नाम चर्चित/चंचल है। आप आदर्श नगर, दिल्ली के निवासी हैं। आपके क्षेत्र में सफ़ाई की उचित व्यवस्था हेतु ध्यानाकर्षित करते हुए स्वास्थ्य अधिकारी को लगभग 100 शब्दों में पत्र लिखिए।

प्रश्न-16. गणतंत्र दिवस की पूर्व संध्या पर युवा मण्डल द्वारा 'जवाहर रंगमंच' में एक सांस्कृतिक कार्यक्रम का आयोजन किया जा रहा है। इसकी पूर्ण जानकारी देते हुए युवा मण्डल के अध्यक्ष द्वारा लगभग 80 शब्दों में सूचना जारी कीजिए। (4x1=4)

अथवा

आप विद्यालय की पत्रिका समिति के अध्यक्ष/अध्यक्षा हैं। विद्यार्थियों से विद्यालय की पत्रिका के लिए लेख, कविताएँ, कहानियाँ आदि आमंत्रित करने हेतु लगभग 80 शब्दों में सूचना जारी कीजिए।

प्रश्न-17. 'कला संगम' नामक एक दुकान है, जहाँ हस्तनिर्मित सजावटी वस्तुएँ मिलती हैं। इसके प्रचार हेतु लगभग 60 शब्दों में एक आकर्षक विज्ञापन तैयार कीजिए। (3x1=3)

अथवा

'सौर ऊर्जा' को बढ़ावा देते हुए लगभग 60 शब्दों में विज्ञापन तैयार कीजिए।

प्रश्न-18. "बुद्धि ही बल है" विषय पर लगभग 100 शब्दों में लघुकथा लिखिए। (5x1=5)

अथवा

आपने अपने शहर में एक पुल को जर्जर हालत में देखा। वह पुल कभी भी किसी दुर्घटना का कारण बन सकता है। आपने अपने मोबाइल से उस पुल का चित्र भी लिया है। उस चित्र को संलग्न करके लोक निर्माण विभाग के अभियंता (इंजीनियर) को पुल मरम्मत के संदर्भ में लगभग 100 शब्दों में एक ई-मेल लिखिए।